


শিশু-সাহিত্যমালা—১ম পুথি

শৰৎচন্দ্র



লিখক—

শ্রীহরিনারায়ণ দত্তবকরা সাহিত্যবত্ত

বেচ—পাঁচ আনা মাত্র

প্ৰকাশক :

শ্ৰীমুনীজনাৰায়ণ দত্তবৰুৱা এম-এ

দত্ত বৰুৱা এণ্ড কোং

নলবাৰী : অসম

২য় প্ৰকাশ

১৯৫৬

প্ৰিণ্টাৰ :

শ্ৰীবোপেশচন্দ্ৰ গোস্বামী

উৰা গ্ৰেছ

নলবাৰী : অসম

আবজ্ঞা

গোন্ধামীদেৱৰ স্বৰ্গ-গমনত আমি কেইমাহমান নিবৰ আছিলোঁ। ; পাচত অসমৰ ভূতপূৰ্ব ডাইবেষ্টৰ ত্ৰীযুত সতীশচন্দ্ৰ বায় এম-এ ডাঙৰীয়াই গোন্ধামীদেৱৰ জীৱন-কথা বিচাৰি আমালৈ পত্ৰ লিখাত এই “শৰৎচন্দ্ৰ” সংগ্ৰহ কৰে। আৰু গোন্ধামীদেৱৰ সাত্বৎসৱিক তিথি-উৎসৱত পাঠ কৰে।।

গোন্ধামীদেৱে আমাৰ দেশত কথা-সাহিত্য প্ৰচাৰৰ উদ্দেশ্যে যত্ন কৰিছিল। সেই কাৰণে “শিশু-সাহিত্যমালা” নাম দি “শৰৎচন্দ্ৰ”ক ১ম পুথি হিচাবে প্ৰকাশ কৰা হ’ল। ইয়াৰপৰা দেশৰ লৰা-ছোৱালীৰ সামান্য উপকাৰ হলেও আমি কৃতাত্ম বোধ কৰিম।

নন্দাবী

১৯৫৮৪৭

}


শ্ৰীহৰিমাৰাণ দত্তবৰুৱা


উৎসৰ্গ

গোষ্ঠাস্বামীদেৱ,

বহুত বিষয়ত আপোনাক
আদৰ্শ কৰি চলিবলৈ আমাৰ যত্ন আছিল,
আজিও আমাৰ জীৱনযাত্ৰাত
আপোনাৰ স্বৰ্গীয় আত্মাৰ প্ৰেৰণা পাবলৈ
আশা কৰি আছেঁ।

সেয়ে আপোনাৰ অমূল্য জীৱনৰ
কেইটামান কথা “শবৎচক্ৰ”ত সংগ্ৰহ কৰিলোঁ।
আক আপোনাৰ পৱিত্ৰ নামতেই
অৰ্পণ কৰিলোঁ।





প্ৰায় পাঁচ শ বছৰ আগৰ বঙ্গদেশত আবিৰ্ভাব
 হোৱা নিমাই-নিতাইৰ কথা বহুতে
 ১ বংশ পৰিচয় জানে। নিতাইৰ আচল নাম আছিল
 নিত্যানন্দ। আমাৰ শৰৎচন্দ্ৰ নিত্যানন্দৰ বংশত ১৮০৯
 শ'কৰ বহাগ মাহত জন্মিছিল আৰু যোৱা ১৮৬৬ শ'কৰ
 পূহ মাহৰ শুক্লা পঞ্চমী তিথিত (১৯৪৪ চন ১৯ ডিচেম্বৰ)
 বৈকুণ্ঠগামী হয়।

জগতলৈ বহু জীৱ আছিল, বহু গল—বহুতৰ চিন-
 চাব নাথাকিল—পানীৰ বুববুৰণি
 ২ জীৱনৰ মূল্য দৰে পানীত উঠিল আৰু পানীতেই
 মাৰ গ'ল; কিন্তু সময়ে সময়ে এনে একোটি জীৱে
 পৃথিৱীত দেখা দিয়ে যে তেওঁলোক লোকচকুৰ আঁতৰ
 হলেও তেওঁলোকৰ কৰ্ম্মবোৰে বহুত দিনলৈকে তেওঁ-
 লোকৰ নাম উজ্জ্বল কৰি ৰাখে আৰু পৰবৰ্তীকালৰ

লোকে তেওঁলোকৰ নাম লৈ চকুপানী টোকে। আমাৰ শবৎচন্দ্র এই শ্ৰেণীৰ জীৱ আছিল; আজি অসমৰ এমুৰবপৰা আন মূৰলৈকে শবতৰ নাম উচ্চাৰিত হলে সকলোৱে বেজাৰ কৰে—তেওঁ যেন আৰু বহু বছৰ জীয়াই থাকিব লাগিছিল, তেওঁ দেশৰ হকে যি কৰিলে আৰু যেন বহু কৰিবলৈ কাল নাপালে।

শবৎচন্দ্র গোস্বামী নলবাৰী সত্ৰৰ পণ্ডিত ললিতচন্দ্র

গোস্বামীদেৱৰ ২য় পুত্ৰ। তেওঁলোকৰ

৩ পৰিচয়

চাৰি ভাই-ককাই আছিল, নাবালক অৱস্থাতেই দুটি ভায়েক চুকোৱাত শবৎ পিতৃ-মাতৃৰ বৰ আদৰ্শ হৈছিল। পিতৃ এজন। সাধু আৰু পণ্ডিত লোক আছিল আৰু তেওঁৰ মাতৃ মুকুন্দপ্ৰিয়া দেৱীও পুণ্যশীলা আছিল। এওঁলোকে ওচৰ কাষৰ সকলোকে স্নেহেৰে বশীভূত কৰিছিল। পণ্ডিত গোস্বামীৰ আৰ্থিক অৱস্থা সিমান সচ্চল নাথাকাত স্বত্বেও শিষ্য-প্ৰশিষ্য, আন আই-অতিথি যিমানই ঘৰত উপস্থিত হৈছিল, সকলোকে মিঠা কথা কৈ আৰু খুৱাই আনন্দ লাভ কৰিছিল। শবৎচন্দ্রৰ দাদা ত্ৰীযুত প্ৰতাপচন্দ্র গোস্বামী ধৰ্মভূষণ তিনি বছৰে মাত্ৰ ডাঙৰ। পিতাকে এখেতক ধৰ্মাচাৰ্য্যৰ

উপযুক্ত কবিবৰ অৰ্থে ওচৰৰ সংস্কৃত চতুষ্পাঠীত পঢ়িবলৈ দিয়ে আৰু দ্বিতীয় পুতেক শবৎচন্দ্ৰক নলবাৰী মাইনৰ স্কুলত পঢ়ায় ; কিন্তু বৰ পুতেকে দ্বিতীয় বাৰ্ষিক পৰীক্ষা দিয়াৰ আগতেই তেওঁ স্বৰ্গী হ'য়, তেতিয়া শবৎচন্দ্ৰৰ বয়স মাত্ৰ ১০।১২ বছৰ ।

শবৎচন্দ্ৰ গোস্বামীৰ সম্বন্ধবোৰৰ বন্ধন অতি গভীৰ আছিল । পিতা-মাতাৰ প্ৰতি তেওঁৰ

৪ প্ৰীতিৰ সম্বন্ধ অগাধ ভক্তি আৰু শ্ৰদ্ধা আছিল ।

দাদাকৰ প্ৰতিও তেওঁৰ অসীম শ্ৰদ্ধা আছিল যদিও বাহিৰত প্ৰায় সমনীয়াৰ দৰে ব্যৱহাৰ কৰিছিল । দাদাকৰো সহোদৰলৈ অশেষ স্নেহ আৰু প্ৰীতিভাব আছিল । পিতৃ হঠাৎ স্বৰ্গী হ'লত ত্ৰিযুত প্ৰতাপচন্দ্ৰ গোস্বামীয়ে ভায়েকৰ পঢ়া বন্ধ নকৰি ভায়েকক কেনেকৈ উচ্চ শিক্ষা দিয়াৰ পাৰে তাকেহে জীৱনৰ লক্ষ্য কৰি চলিবলৈ ধৰে । ভাই-ককায়েকৰ ভিতৰত প্ৰীতি, ভাতৃবৎসল ভাব আৰ্হি লবলগীয়া ।

১৯০০ চনত শৰতে নলবাৰী মাইনৰ স্কুলৰপৰা বৃত্তিলাভ কৰি গুৱাহাটী কলেজিয়েট স্কুলত ভৰ্তি হয় ; আৰু তাত চাৰি বছৰ পঢ়ি বৃত্তিলাভ কৰি কটন কলেজত

শবৎচন্দ্র

ভৰ্তি হয় । কলেজৰ শিক্ষাতো শৰতে নাম কৰে ;

আৰু দুবছৰ পঢ়ি আই-এ পাছ কৰি
৫ শিক্ষাকাল
বৃত্তিলাভ কৰে । ইয়াৰ পাচত তেওঁ

কলিকতালৈ গৈ বিদ্যাসাগৰ কলেজত ভৰ্তি হয় আৰু
দুবছৰৰ পাচত যোগ্যতাৰে তেওঁ বি-এ পাছ কৰে । ইয়াৰ
পাচত তেওঁ এবেলা ছপাখানাত কাম কৰি এম-এ
পঢ়িবলৈ ধৰে ; কিন্তু কিছুদিন পাচতেই তেওঁ এশ টকা
দৰমহাত স্কুল ডিপুটী ইন্সপেক্টৰৰ পদ লাভ কৰি
কলিকতাৰপৰা ঘৰলৈ আহে । এই কালত এশ টকা
দৰমহাত পোনে পোনে ডিপুটী ইন্সপেক্টৰৰ পদ পোৱা
লোক গোস্বামীদেৱৰেহে । তেওঁৰ পঢ়াৰ কৃতিত্বই এনে
চাকৰি পোনে পোনে লাভ কৰাইছিল ।

গোস্বামীদেৱৰ বিবাহ হৈছিল কলেজত পঢ়ি থাকোঁ-

তেই—কামৰূপৰ বিখ্যাত আঠঘৰীয়াৰ
৬ বিবাহ
ভট্টাচাৰ্য্য বংশৰ নাৰায়ণচন্দ্ৰ ভট্টাচাৰ্য্য-

দেৱৰ কন্যা শ্ৰীযুক্তা ভুৱনেশ্বৰী দেৱীৰ লগত । বিবাহৰ
সময়ত শ্ৰীযুক্তা ভুৱনেশ্বৰী দেৱীৰ বয়স ষাথোন বাৰ বছৰ ;
কিন্তু স্বামীৰ লগত আচল পৰিচয় ঘটিছিল পোন্ধৰ বছৰ
বয়সতহে (শাস্তী বিয়া হয়) । এই সময়ৰপৰাই তেওঁলোকৰ

বিবাহিত জীৱন আৰম্ভ হয় ।

গোস্বামীদেৱে পোনতে নগাৱঁত ডিপুটী ইন্সপেক্টৰী

কাম আৰম্ভ কৰে ; তাৰ পাচত
৭ চাকৰিকাল মঙ্গলদৈত নিগাজীকৈ ডিপুটী ইন্স-

পেক্টৰ হয়, আৰু সহধৰ্ম্মণীক নিজৰ কাষলৈ নি স্নেহ-
দুখে দুয়ো দুয়োৰো সমভাগী হৈ জীৱন কটাবলৈ
ধৰে । মঙ্গলদৈত কেই বছৰমান কাম কৰাৰ পাচত
তেখেত যোৰহাটলৈ বদলি হয় । ডিপুটী ইন্সপেক্টৰী
কাম কৰাৰ সময়ত গোস্বামীদেৱৰ ঢাকা ট্ৰেইনিং কলেজলৈ
ট্ৰেইনিং লাভ কৰিবলৈ যায় । ইয়াত তেখেতে যোগ্যতাবে
১ম বিভাগত উত্তীৰ্ণ হোৱাৰ উপৰিও কলেজৰ অধ্যাপকৰপৰা
দক্ষতা সন্মানে এখন উৎকৃষ্ট চাৰ্টিফিকেট লাভ কৰে ।
ঢাকাবপৰা ঘূৰি আহি অলপ দিন কাম কৰাৰ পাচতেই
অসমৰ শিক্ষাবিভাগে তেখেতৰ যোগ্যতাত পৰিতুষ্ট হৈ
প্ৰভিন্সিয়েল চাৰ্ভিচৰ অসম উপত্যকাৰ স্কুলসমূহৰ এচিষ্টেণ্ট
ইন্সপেক্টৰ পদ দিয়ে । অলপ দিন এই কাম কৰাৰ
পাচতেই গোস্বামীদেৱে তেখেতৰ দক্ষতা আৰু বিশ্বাসেৰে
উপৰিস্থ কৰ্ম্মচাৰীৰ বিশেষ আস্থা লাভ কৰিলে ।

১৯১৬ চনত যোৰহাট নৰ্মাল স্কুলত ৩য় বাৰ্ষিক

শ্ৰেণী খোলা বাবে স্বেচ্ছায় চুপাৰিন্টেণ্ডেণ্ট এজনৰ
আৱশ্যক হোৱাত গৱৰ্ণমেণ্টে গোন্ধামীদেৱকেই সেই পদলৈ
নিৰ্বাচন কৰে; তেখেত এই স্কুললৈ আহি ইয়াক নকৈ
পতাৰ দৰে সকলো প্ৰকাৰে উন্নত কৰিবলৈ যত্ন কৰে।
তেখেতৰ বাছনিমতে পোনতে নৰ্মাল আৰু প্ৰেক্টিচিং
স্কুলৰ শিক্ষকসকলক নিযুক্ত কৰোৱায় আৰু লগে লগে
স্কুল ঘৰ, বোৰ্ডিং আদি আৱশ্যকমতে সজোৱাই স্কুলখন
চকুত লগা কৰি তোলে। পোনতে অস্থায়ীভাৱে কিছুমান
ঘৰ সজোৱাই স্কুলৰ কাম আৰম্ভ কৰিছিল, পাচত
এইবোৰ ঘৰ স্থায়ীভাৱে তৈয়াৰ কৰোৱায়। ১ম মহাসম্বৰ
সময়তেই তেখেতৰ এইবোৰ কাম আৰম্ভ হৈছিল।
সেই সময়ত গৱৰ্ণমেণ্টৰ অৰ্থৰ ইমান নাটনি হৈছিল,
যে চৰকাৰী কৰ্মচাৰীৰ মাহিলি দৰমহাও কাটিব লগা
হৈছিল; এনে কঠিন সময়তো তেখেতে হাজাৰে হাজাৰে
টকা মঞ্জুৰ কৰোৱাই স্কুলখন সকলো প্ৰকাৰে উন্নত কৰাত
কৃতকাৰ্য্য হৈছিল।

নৰ্মাল স্কুলত কেইবছৰমান কাম কৰি ইয়াক এটা
নতুন ৰূপ দিয়াৰ পাচত তেখেতক স্পেচিয়েল কৰ্মচাৰী
কৰি ডাইৰেক্টৰ অফিচলৈ নিয়ে। তাত কিছুদিন থকাৰ

পাচত ভদ্ৰম উপত্যকাৰ স্কুলসমূহৰ ইন্সপেক্টৰ হৈ গোস্বামী-
দেৱ পুনৰ যোৰহাটলৈ আহে। তেখেত কেইবাবাৰো
স্পেচিয়েল কামত ডাইৰেক্টৰ চাহাবৰ অফিচলৈ গৈছিল।
এবাৰ গৈ প্ৰাইমাৰী শিক্ষা বিস্তাৰৰ অৰ্থে এখন বিপোর্টো
লিখি দিছিল। এই সময়তেই তেখেতে চিলঙত এটি অতি
ধুনীয়া ঘৰ সাজে। শেষত তেখেত জনশিক্ষাৰ স্পেচিয়েল
অফিচাৰ হয়। এইবাৰ তেখেতে গোটেই প্ৰদেশখন
ঘূৰি ফুৰিব লগাত পৰিছিল। তাৰ পাচতেই তেখেতে
১৯৪৩ চনত চাকৰিবপৰা অৱসৰ গ্ৰহণ কৰে।

চাকৰিবপৰা অৱসৰ লৈ গোস্বামীদেৱে গুৱাহাটী
বিশ্ববিদ্যালয় সম্পৰ্কে এখন আঁচনি
৮ মহাপ্ৰয়াণ
তৈয়াৰ কৰে। নলবাৰীত কলেজ

পতা সম্পৰ্কেও তেখেতে ভালেমান বছৰৰপৰা চিন্তা আৰু
আলোচনা কৰিছিল; আৰু কলিকতা বিশ্ববিদ্যালয়ৰ লগত
এই বিষয়ে লিখালিখি কৰি আছিল। চাকৰিবপৰা
ওলায়েই তেখেতে মাজে সময়ে নলবাৰীলৈ আহি কলেজৰ
খন-সংগ্ৰহ কৰা কামো কৰিছিল। এনে সময়তে উদয়পুৰৰ
জ্যোতীয়া ঐতিহাসিক সভালৈ অসমৰ পুৰাতত্ত্ববিদ এজনক
পঠাব লগা হোৱাত গৱৰ্ণমেণ্টৰ যেনোনয়ন মতে তেখেত

তালৈ যাবলগীয়া হয় । গোস্বামীদেৱ নিৰ্ধাৰিত দিনত সহধৰ্মিণীৰ সৈতে সভাত উপস্থিত হয় গৈ আৰু তাত অসমৰ পুৰাতত্ত্ববিষয়ক এটি গবেষণামূলক বক্তৃতা দি পুৰুষ আদি তীৰ্থ কৰি ভাৰতৰ মহানগৰী দিল্লীত উপস্থিত হয়হি । দিল্লীত এদিন বাস কৰিয়েই হিন্দুৰ পৱিত্ৰ তীৰ্থ যমুনাৰ পাৰত সহধৰ্মিণীৰ কোলাত গুৰু থৈ মৰমৰ ভতিজা শ্ৰীযুত প্ৰমোদচন্দ্ৰ গোস্বামীৰ ফালে দৃষ্টি কৰি গোস্বামীদেৱে বৈকুণ্ঠ প্ৰহাণ কৰে (১৯৪৪ চন ১৯ ডিচেম্বৰ) ।

গোস্বামীদেৱৰ “প্ৰভাত” নামৰ এটি লৰা আছিল ;

অলপ বয়সতেই মৃত্যু হয় । তেখেতৰ

২ পৰিচয়

কন্যা দুটি—১ প্ৰতিভা দেৱী আৰু

শ্ৰীমতী সুষমা দেৱী । প্ৰতিভাক কটন কলেজৰ প্ৰফেচৰ গড়েমাৰি সত্ৰৰ শ্ৰীযুত উমাকান্ত গোস্বামী এম-এ, বি-এল দেৱলৈ বিবাহ দিছিল । দ্বিতীয়া কন্যা শ্ৰীমতী সুষমাক নগাওঁ জিলাৰ কামপুৰৰ ফেৰ্টী ইন্সপেক্টৰ শ্ৰীযুত গোকুল চন্দ্ৰ গোস্বামী বি-ই দেৱত বিবাহ দিয়ে । গোস্বামীদেৱে কেইবাজনো ভতিজাকক প্ৰায় লগতে বাধি উচ্চ আদৰ্শৰে সজি তুলিছিল । এইসকলৰ ভিতৰত শ্ৰীমান প্ৰকৃমুচন্দ্ৰ

গোস্বামী, শ্ৰীযুত প্ৰবোধচন্দ্ৰ গোস্বামী এম-এ, বি-টি, লেক্‌চাৰাৰ, শ্ৰীযুত প্ৰসন্নচন্দ্ৰ গোস্বামী এম-এচ্‌ চি আৰু শ্ৰীযুত প্ৰমোদচন্দ্ৰ গোস্বামী এম-এ প্ৰধান।

গোস্বামীদেৱ কলেজত পাঁচ থাকোঁতেই কামৰূপৰ

দেৱালয় আৰু ব্ৰাহ্মণপৰিয়ালবোৰৰ

১০ দেশসেৱা

ইতিবৃত্ত সংগ্ৰহ কৰিবলৈ এখনি আঁচনি

তৈয়াৰ কৰি বিলি কৰিছিল; ইয়াৰ কিছু কিছু কাম সেই সময়ত সংগৃহীতো হৈছিল। তেখেতে নলবাৰীত “অমৃত-এজেন্সী” নামে এখন কিতাপৰ দোকানো শ্ৰীযুত আত্মনাথ শৰ্মাদেৱৰ হতুৱাই আৰম্ভ কৰাইছিল। চাকৰি আৰম্ভৰ প্ৰায় লগে লগেই পণ্ডিত শ্ৰীযুত তাবানাথ চক্ৰৱৰ্ত্তীদেৱৰ সম্পাদিত “আসাম বাস্কৰত” তেখেতে যোগ দিয়ে; ডাঃ হৰিকৃষ্ণ দাস, ৰায় বাহাদুৰ শ্ৰীযুত কালিৰাম মেধি ডাঙৰীয়াৰ সৈতে গোস্বামীদেৱে এটা বোৰ্ড গঠন কৰিও কিছুদিন এই পত্ৰিকাখন চলোৱাত যোগ দিছিল। নলবাৰী মাইনৰ স্কুলখনি হাইস্কুলত পৰিণত কৰা কাৰ্য্যতো চাকৰি কালৰ ভিতৰতেই গোস্বামীদেৱে অশেষ যত্ন কৰিছিল। কামৰূপ সংস্কৃত শিক্ষাৰ কেন্দ্ৰ। ইয়াত সংস্কৃত কলেজ এখনৰ অত্যন্ত বহুত দিনৰপৰা বহুতে

বোধ কৰিছিল। গোস্বামীদেৱে চাকৰিৰ শেষ কাল
ডোখৰত একেৰাহে কেইবা বছৰো যত্ন কৰি নলবাৰী
সংস্কৃত কলেজ স্থাপন কৰোৱায়; বৰ্ত্তমানে এই কলেজে
গৱৰ্ণমেন্টৰপৰা যথেষ্ট সাহায্য পাই সুপ্রভুলে চলিব ধৰিছে।
স্কুল-ইন্সপেক্টৰ হৈ থকা কালত তেখেতে মিকিৰ পাহাৰত
অসমীয়া ভাষা চলাবলৈ গৱৰ্ণমেন্টৰ লগত লিখালিপি
কৰে; আৰু নানা কাৰণ দেখুৱাই বহুবাৰ লিখাত শেষত
গোস্বামীদেৱৰ কৃতকাৰ্য্য হয়। আজি মিকিৰ পাহাৰত
অসমীয়া ভাষা চলা কাৰ্য্যটো গোস্বামীদেৱেই আপুৰুগীয়া
চেষ্টাৰ ফল।

গোস্বামীদেৱে যি কামতেই ধৰিছিল সেই কামকেই

অতি পৰিপাটিকপে ক'তো আৰ

১১ নক্ষত্ৰ।

নথকাকৈ কৰিব পাৰিছিল। তেখেতৰ

জীৱন চৰকাৰী চাকৰিতেই গ'ল যদিও তেখেতে কৰা
প্ৰত্যেকবিধ কামতেই নিয়মৰ ভিতৰত থাকি স্বাধীন
চিন্তা খটাই ব্যক্তিত্ব ফুটাই তুলিছিল। স্কুল পৰিদৰ্শক
হিচাবে তেখেতে যি কেইবছৰ কাম কৰিছিল, আজিও
সকলো শিক্ষকে তেখেতৰ মনোহৰ মূৰ্ত্তি, ইঁহিধুখৰ মাত,
সুখ-দুখত সহানুভূতি দেখুৱা আৰু পৰিদৰ্শনৰ লগতেই

আদৰ্শ পাঠদানৰ কথা স্মৰণ আনন্দ কৰে। অসম উপত্যকাৰ এমূৰৰপৰা আন মূৰলৈকে তেখেতে জীৱনত বহুবাৰ ঘূৰিছিল আৰু প্ৰায়বিলাক প্ৰধান ঠাইৰ সকলো স্কুল পৰিদৰ্শন কৰিছিল। তেখেত ফুৰোঁতে অসমৰ যি কোনো ঠাইৰ শিক্ষিত লোক পালেই সেই ঠাইৰ শিক্ষাৰ উন্নতিৰ হকে নানা সজ পৰামৰ্শ দিছিল। অফিচলৈ গলে অফিচৰ আৱশ্যকীয় কামবোৰ কৰি এংটাই বিভিন্ন ঠাইত থকা শিক্ষা আৰু শিক্ষালয়ৰ উন্নতিৰ উপায় চিন্তা কৰিছিল। শিক্ষকৰ পদগৌৰৱ আৰু আৰ্থিক অৱস্থাৰ উন্নতিৰ কথা বৰ বেচিকৈ ভাবিছিল। তেখেতে এই অভাজন লিখকক আৰু শ্ৰীযুত আশুনাথ শৰ্মাদেৱক হাতত লৈ পোনতে “নৰ্ম্মাল স্কুলৰ পূৰণি ছাত্ৰ সন্মিলন” নাম দি এখন সন্মিলনী যোৰহাট নৰ্ম্মাল স্কুললৈ আমন্ত্ৰণ কৰোৱায়; পাচত ইয়াকেই “অসম শিক্ষক সন্মিলন”ত পৰিণত কৰোৱাই সন্মিলনৰ যোগেদিও শিক্ষকসকলৰ নানা অভাৱ-অভিযোগ কৰ্তৃপক্ষক জনোৱাৰ দিহা কৰোৱায়। ইয়াৰ ফলতেই প্ৰাইমাৰী স্কুলৰ শিক্ষকৰ দৰমহা মাহিলি ৮ টকাৰপৰা ১২ টকা হয়; আৰু কিছুদিন পাচত গৱৰ্ণমেণ্ট ছাত্ৰবৃত্তি-মাইনৰ স্কুলৰ শিক্ষকৰ দৰমহাৰ আবহ

মাহিলি ৩০ টকা আৰু হাইস্কুলৰ অসমীয়া ভাষাৰ শিক্ষকৰ মাহিলি দৰমহা আৰম্ভ হোৱাৰ ব্যৱস্থা হয় ৪০ টকা। এইদৰে তেখেতে শিক্ষকৰ অৱস্থা উন্নত কৰিবলৈ যেতিয়াই যি সুযোগ পাইছিল তাক নথটোৱাকৈ এৰি দিয়া নাছিল; কিন্তু অসৎ চৰিত্ৰ, মিছলীয়া, ফাঁকি দিয়া লোকক তেখেতে সমূলি ভাল নাপাইছিল, সেই বুলি সিবিলাকৰ অনিষ্ট চিন্তা নকৰিছিল, বৰং চৰিত্ৰ শুধৰাবলৈ পৰাশিনিত সুবিধা দিবলৈ পাচ নুহহকিছিল।

গোস্বামীদেৱে নৰ্মাল স্কুল পৰিচালনা কৰোঁতে
 ১২ নৰ্মাল স্কুল ল'ৰাবিলাকৰ আগত উচ্চ আদৰ্শ দাঙি
 পৰিচালনা ধৰাৰ লগে লগে ল'ৰাবিলাকক নাগ-
 ৰিক জীৱন লাভ কৰিবলৈ নানাবিধ

সহানুভূতিসূচক আৰু সংগঠনমূলক কামত অত্যন্ত কৰোৱাৰ ব্যৱস্থা কৰিছিল। স্কুলবোৰ্ডিঙৰ কোনো ছাত্ৰৰ টান অসুখ-বিসুখ হলে গোস্বামীদেৱে ল'ৰাবিলাকৰ হতুৱাই শুশ্ৰূষা কৰোৱা, পৰদিওৱা আদি কাম কৰাইছিল। নগৰৰ কোনো কগীয়া লোকৰ শুশ্ৰূষাৰ অভাৱ শুনিলে তেখেত নিজে গৈ উপস্থিত হৈছিল আৰু স্কুলৰ শিক্ষক-ছাত্ৰৰ হতুৱাই পালপাতি শুশ্ৰূষা কৰাইছিল। কোনো

বিবাজনীয় লোকৰ শ শতকাব্দৰ আবশ্যক হলে সকলো ছাত্ৰ-শিক্ষক গৈ সংকীৰ্ত্তন কৰি শ দাহ কৰিছিল। আজন্মহীন লোকক আত্মপাটালত বখাই নৰ্মাল স্কুলৰ ল'ৰাই পালপাতি পৰ দিছিল। নগৰৰ কোনো লোকে বিয়া-সবাহত সহায় বিচাৰিলে নৰ্মাল স্কুলৰ ল'ৰা গৈ বিয়াৰ সকলো প্ৰকাৰ কামত গাবে খাটি দিছিল। স্কুলত ছাত্ৰবিলাকৰ এটা ধনৰ ভঁৰাল ৰাখিছিল; এই ভঁৰালৰপৰা অসহায়হীন ছাত্ৰৰ ঔষধ-পথ্য আদি দিওৱাৰ ব্যৱস্থা কৰিছিল। বছৰৰ শেষত লৰাবিলাক ঘৰলৈ যোৱাৰ আগতে ছাত্ৰ-ভঁৰালৰ ধনেৰে এটা ডাঙৰ প্ৰীতিভোজ পাতিছিল; এই ভোজলৈ নগৰৰ বিশিষ্ট লোকসকলকো সময়ে সময়ে নিমন্ত্ৰণ কৰিছিল। প্ৰতি তিথি-মহোৎসৱত বোৰ্ডিঙত ডাঙৰকৈ নাম-প্ৰসঙ্গ কৰাৰ নিয়মো তেখেতে ৰাখি দিছিল।

স্কুলত “জ্ঞান দায়িনী” আৰু “ধৰ্ম্মালোচনী” নামৰ দুখন সভা আছিল। প্ৰতি শনিবাৰে ছাত্ৰ-শিক্ষকসকলে ইয়াত গোটখাই নানা বিষয়ৰ আলোচনা কৰিছিল। এই সভাত গোস্বামীদেৱ প্ৰায়ে উপস্থিত থাকি একোটা সাবগৰ্ভ বক্তৃতা দিছিল। এই সভালৈ নগৰৰ কৃতবিত্ত

লোকসকলকো মাজে সময়ে নিয়ন্ত্ৰণ কৰি আনি বহুতঃ
দিওৱাইছিল। দূৰবপৰা কোনো জ্ঞানী, সাধুলোক আহিলে
তেওঁ নৰ্মাল স্কুলত বহুতঃ নিদিয়াতৈ যাব নোৱাৰিছিল।
“জ্ঞান দায়িনী” সভাৰ যোগে নৰ্মাল স্কুলৰপৰা “প্ৰভাত”
নামে এখন আলোচনী প্ৰকাশ কৰিছিল। বহু বছৰ
আমিয়েই এই আলোচনীৰ সম্পাদন কাৰ্য্য কৰিছিলোঁ।

গোস্বামীদেৱে নৰ্মাল স্কুলত এটা সৰু “মিউজিয়ম”
তৈয়াৰ কৰিছিল; এই মিউজিয়মত নানাবিধ ধান, শিল,
এড়ী, মৃগা, শামুক, কৃতীছাত্ৰবিলাকৰ উৎকৃষ্ট হাতৰ
কাম; যেনে—দেশৰ বৰ লোকসকলৰ ছবি, গ্লোব, মেপ,
নানাবিধ কাঠ, বাঁহ আৰু বেতৰ কাম তাত সুন্দৰভাৱে
সজাই ৰখা হৈছিল।

তেখেতে স্কুলত নানাবিধ খেল-ধেমালিৰ ব্যৱস্থা কৰাৰ
উপৰিও কিছুমান ল’ৰাক পালোৱানি শিকিবলৈও হুবিধা
দিছিল। ইয়াৰ উপৰিও ল’ৰাবিলাক ব্ৰাহ্ম্যমুহূৰ্ত্ততে উঠি
কছৰং কৰা, নিজে সকলো কাম কৰি বান্ধি-বাঢ়ি খোৱাৰ
নিয়ম বান্ধি দিছিল। বোৰ্ডিঙৰ ছাত্ৰসকলে যাতে নিজৰ
শোৱা-কোঠালি, উৰা-পিঙ্কা কাপোৰ আৰু বিছনাৰ
কাপোৰ চাক-চকণকৈ ৰাখে, তালৈ তেখেতে চোকা

দৃষ্টি ৰাখিছিল। “নিৰ্মলতাই পবিত্ৰতা আৰু পবিত্ৰতাই
ঈশ্বৰৰ ওচৰ চপায়” এই বাক্য ছাত্ৰবিলাকক কামে-
কাজে শিক্ষা দিবলৈ যত্ন কৰিছিল।

নিৰ্মাল স্কুলৰ ছাত্ৰ-শিক্ষকসকলৰ ভিতৰত এটা
কো-অপাৰেটিভ ফোৰ স্থাপন কৰিছিল। এই ফোৰে
তেওঁলোকৰ খোৱা-লোৱা বস্তু আৰু কিতাপ-কাগজ আদি
বজাৰ দৰতকৈ কমত পোৱাৰ ব্যৱস্থা কৰোৱাইছিল।
এই ফোৰ আজলৈকে সুকলমে চলি আছে।

গোস্বামীদেৱে নিৰ্মাল স্কুলৰ অঙ্গীভূত প্ৰাক্টিচিং
স্কুল কেইখনিও আদৰ্শ পঢ়াশালি কৰি
১৩ প্ৰাক্টিচিং স্কুল গঢ়ি তুলিছিল। এই স্কুলৰ ছাত্ৰ-
বিলাক পঢ়া, হাতৰ কাম আদিত পৈণত হোৱাৰ উপৰিও
জুনজুনীয়া হাততলৈ বেহেলা, বাঁহী, হাবমোণিয়ম আদি
যন্ত্ৰত নানা স্বৰৰ তালে তালে কছবং কৰি নিয়মানুবৰ্ত্তিতাৰ
আৰ্হি দেখুৱা, শ্ৰেণীৰ শিক্ষক কোনো সময়ত অনুপস্থিত
থাকিলে ছাত্ৰবিলাক নিজ নিজ কামত নিবলে
লাগি থাকি কৰ্ত্তব্যনিষ্ঠা দেখুৱা মনত পৰিলে আজিও
এই লিখকৰ হিয়া আনন্দত উপচি পৰে।

স্কুল আৰু বোৰ্ডিঙৰ নিয়ম প্ৰণালীবোৰ তেখেতে
 বহুত ভাবি চিন্তি এনে ভাৱে প্ৰচাৰ
 ১৪ কৰ্তব্যনিষ্ঠা কৰিছিল, যে তাক পাচত পৰিবৰ্তন
 কৰিবলগা নহৈছিল আৰু তেখেতৰ কাৰ্য্যকালত সেই
 নিয়মবোৰ কোনোৱেই লঙ্ঘন কৰিবলৈ সাহ নকৰিছিল।
 তেখেতে নিজে যেনেকৈ স্কুলৰ স্বার্থকেই স্বকীয় স্বার্থ
 বুলি ভাবিছিল—সহকাৰী শিক্ষকসকলেও তেখেতৰ
 অনুপ্ৰেৰণাত অনুপ্ৰেৰিত হৈ স্কুলৰ স্বার্থকেই প্ৰথম স্থান
 দিছিল। তাৰ ফলত প্ৰত্যেক শিক্ষকেই নৰ্মাল আৰু
 প্ৰাক্টিচিং স্কুলবোৰক নিজা অনুষ্ঠান বুলি বোধ কৰিছিল।
 এই কাৰণে যোৰহাট নগৰত সেই সময়ৰ নৰ্মাল স্কুলৰ
 আসন সকলোৰে আগত আছিল আৰু নৰ্মাল স্কুলৰ
 ছাত্ৰ-শিক্ষক বুলিলেই সকলোৰে শ্ৰদ্ধা আকৰ্ষণ কৰিছিল।
 তেখেত নৰ্মাল স্কুলত থকা কালত ভাৰত গৱৰ্ণমেন্টৰ
 শিক্ষাবিভাগীয় কমিচনাৰে এই স্কুল পৰিদৰ্শন কৰি “এনে
 সুপ্ৰতিষ্ঠিত আৰু পৰিচালিত নৰ্মাল স্কুল ভাৰতৰ ক’তো
 দেখা নাই” বুলি মত প্ৰকাশ কৰি আনন্দ লাভ কৰিছিল।

গোস্বামীদেৱৰ কৰ্মকুশলতা ফুটি উঠিছিল এই সময়ৰ
 আন এটা কাম “অসম সাহিত্য সভা”ত। তেখেত

এই সভাৰ প্ৰধান সম্পাদক থকা কাকত দাতা বায়বাহাছুৰ বাধাকান্ত সন্দিকৈ ডাঙৰীয়াই দেশৰ জনহিতকৰ কামৰ অৰ্থে দান আগ বঢ়ায়। তাকে শুনি গোস্বামীদেৱে পণ্ডিত হেমচন্দ্ৰ গোস্বামীদেৱৰ সৈতে সন্দিকৈ ডাঙৰীয়াৰ কাষ চাপে আৰু তেখেতক কৈ “অসম সাহিত্য সভালৈ” সেই দান দিওৱাৰ সম্মতি কৰোৱায়। গোস্বামীদেৱ সাহিত্য সভাৰ প্ৰধান সম্পাদক হৈ থকাৰ সময়তেই সাহিত্য সভাৰ অফিচ যোৰহাটত স্থায়ীভাৱে ৰখাৰ নিয়ম কৰোৱায় আৰু বায়বাহাছুৰ দানেৰে “চন্দ্ৰকান্ত সন্দিকৈ হল” নাম দি সাহিত্য সভাৰ বাবে এটি ধুনীয়া ঘৰ সজোৱায় আৰু তাতেই “চন্দ্ৰকান্ত অভিধান” নামে এখনি স্মৃহৎ অভিধান সঙ্কলন কৰোৱায়।

প্ৰধান সম্পাদক গোস্বামীদেৱে লিখা-লিখি কৰি অসম উপত্যকাৰ প্ৰধান ঠাইবোৰত শাখা সাহিত্য সভা স্থাপন কৰোৱাই অসম সাহিত্য সভাখনি সৃষ্টি কৰি তোলে। এই সময়তেই পণ্ডিত হেমচন্দ্ৰ গোস্বামী, শ্ৰীযুত চন্দ্ৰধৰ বৰুৱা, শ্ৰীযুত কুলধৰ চলিহা, বায়বাহাছুৰ শ্ৰীযুত হেডমুখপ্ৰসাদ বৰুৱা আদিৰ সৈতে লগতহৈ শ্ৰীশ্ৰীদক্ষিণ-পাট সত্ৰাধিকাৰ গোস্বামীদেৱৰপৰা পাঁচ হাজাৰ টকা

দান লৈ সাহিত্য সভাত “নবদেব ট্ৰাষ্ট ফণ্ড” কৰি
বৈষ্ণৱ সাহিত্য প্ৰকাশৰ আৰু মাহাৰাসত্ৰৰ বাধাকান্ত
গোস্বামীদেৱৰপৰা দুহাজাৰ টকা লৈ “কমলাদেৱী ট্ৰাষ্ট
ফণ্ড” কৰি শিশু-সাহিত্য প্ৰকাশৰ ব্যৱস্থা কৰোৱায়
ইয়াৰ উপৰি অসম গৱৰ্ণমেণ্টলৈ লিখা-লিখি কৰি সাহিত্য
সভাৰ অফিচ আদি চলাবলৈ হাজাৰ টকাৰ বাৎসৰিক
গ্ৰাণ্ট আৰু সভাৰ পুথি-ভঁৰালৰ বাবে এককালীন দুহাজাৰ
টকাৰ গ্ৰাণ্ট মঞ্জুৰ কৰায়। তেখেতৰ যত্নত সাহিত্য
সভাৰপৰা “অসম সাহিত্য সভা পত্ৰিকা” নামে সভাৰ
এখনি মুখপত্ৰও ওলাইছিল; আৰু পণ্ডিত শ্ৰীযুত
প্ৰতাপচন্দ্ৰ গোস্বামীদেৱৰ হতুৱাই কোচবিহাৰ অঞ্চলৰ
আৰু এই লিখকৰ হতুৱাই উজনি আৰু মধ্য অসমৰ
কিছুমান সত্ৰৰ প্ৰাচীন পুথিবোৰৰ তালিকা সংগ্ৰহ
কৰোৱাইছিল। এইদৰে গোস্বামীদেৱৰ যত্নতেই অসম
সাহিত্য সভাখন সুপ্ৰতিষ্ঠিত হৈ উঠে।

গোস্বামীদেৱে নৰ্মাল স্কুল আৰু অসম সাহিত্য সভাত
এইদৰে ঐকান্তিকভাৱে খটাব ফলতেই দুয়োটা
প্ৰতিষ্ঠানেই চকুত লগা ছোৱাৰ লগে লগে নৰ্মাল স্কুল আৰু
সাহিত্য সভা বুলিলে “শবৎ গোস্বামী” আৰু “শবৎ

গোস্বামী” বুলিলেই নৰ্মাল স্কুল আৰু সাহিত্য সভাৰ
জোৰা হৈছিল। আমাৰ পৰম সৌভাগ্য, যে আমি
তেখেতৰ সহকাৰী শিক্ষকৰূপে নৰ্মাল স্কুলত আৰু সহকাৰী
লম্পাদক হিচাবে সাহিত্য সভাত ভালেমান বছৰ কাম
কৰিবলৈ সুযোগ পাইছিলোঁ। স্কুল ইন্সপেক্টৰ হৈ
থকা কালতো গোস্বামীদেৱ সাহিত্য সভাৰ কাৰ্যনিৰ্বাহক
সভাৰ সভ্যৰূপে থাকি সভাৰ যাবতীয় কাৰ্য্যত অশেষ
সহায় কৰিছিল।

স্কুল ইন্সপেক্টৰ হৈ থকা কালত তেখেতে শিক্ষক-

সকলৰ আৰ্থিক অৱস্থা উন্নত কৰাৰ

১৫ স্কুল ইন্সপেক্টৰ

অৰ্থে প্ৰায়ে লিখা-লিখি কৰি আছিল।

তেখেতে নৰ্মাল তৃতীয় বাৰ্ষিক পাছ কৰা শিক্ষকসকলক
স্কুল চৰ ইন্সপেক্টৰ কৰি দিয়াৰ পক্ষপাতী আছিল;
আৰু সেই অৰ্থে নিজে যত্ন কৰাৰ উপৰিও আনৰ
হতুৱাই নানাভাৱে যত্ন কৰোৱাইছিল। শেষত তেখেতৰ
যত্নতেই ১৯৪১ চনত ছজন নৰ্মাল পাছ শিক্ষকক
এচিষ্টেণ্ট চৰ ইন্সপেক্টৰ কৰি দিয়াবলৈ সমৰ্থ হৈছিল।

তেখেত নিজে যেনে উচ্চাভিলাষী আৰু শিক্ষাব্ৰতী
আছিল, আনকো তেনে হবলৈ সুবিধা পালেই উপদেশ

দিছিল ; আৰু তেখেতৰ উপদেশ শুনি চলা লোকক কৃতকাৰ্য্য হোৱা দেখিলে পৰম আনন্দলাভ কৰিছিল । তেখেতে স্কুল পৰিদৰ্শন কৰোঁতে শিক্ষকসকলক, বিশেষকৈ নৰ্মাল পাছ শিক্ষকসকলক উচ্চ শিক্ষাৰ বাবে উৎসাহ দিছিল । তেখেতৰ উদগনিতেই বহুতো তৃতীয় বাৰ্ষিক পাছ শিক্ষকে ঘৰতে পঢ়ি মেট্ৰিক, আই-এ, বি-এ আৰু এম-এ পাছ কৰিছিল । তেখেতৰ সুযোগ্য ছাত্ৰ তৃতীয় বাৰ্ষিক নৰ্মাল পাছ শ্ৰীমান কালীৰাম বৈশ্য এম-এ, বি-টিৰ নাম ইয়াতে উল্লেখ কৰি থলোঁ ।

গোস্বামীদেৱে উপৰিস্থ কৰ্মচাৰী হৈ স্কুল বা অফিচত
সকলোৰে কামত চোকা দৃষ্টি ৰাখি-
১৬ সহকৰ্মীসকলৰ লেও অন্তৰত সকলোৰে লগত
লগত ব্যৱহাৰ ভাতৃভাৰ ৰাখিছিল আৰু তেওঁলোকৰ

সুখ-দুখত সদায় সহানুভূতি দেখুৱাইছিল । টানে-আপদে সহায় পাবলৈ শিক্ষা বিভাগৰ কৰ্মচাৰীসকলৰ ভিতৰত এখন সমৰায় সন্মানিতও তেখেতে স্থাপন কৰি দিছিল । চৰকাৰী কাম চলোৱাত তেখেতে আয়নিষ্ঠ আছিল যদিও ক্ষমতাৰ অপব্যৱহাৰ সমূলি নকৰিছিল । সহযোগী কৰ্মীসকলৰ কোনোজনো কিবা বিশেষ চকুত লগা কাম

কৰা দেখিলে তেখেতে সেই বিষয়ত আৰু উন্নতি কৰি-
 লৈ নানাতাৰে সাহায্য কৰিছিল। পুথিবিছা কমিটিৰ
 তেখেত চেফ্টেবী আৰু প্ৰেচিডেণ্ট হৈ থকা কালত
 গোস্বামীদেৱৰ সম্পৰ্কত থকা লোকৰ কোনো পুথি
 নিৰ্বাচনত পৰিলে কমিটিত তেখেত নিমাত থাকি আন
 মান সভ্যসকলৰ মতামত মতেই চলিছিল; ন্যায়বপৰা
 পিছলি তেখেতে জীৱনত কাকো অনুগ্ৰহ দেখুৱা আমাৰ
 কৃত পৰা নাছিল।

গোস্বামীদেৱৰ সদায় নিকা হৈ চলিছিল। তেখেতে
 পৰিপাটিভাৱে সাজপোছাক পিন্ধিছিল।

১৭ সামাজিকতা।

সকলো বস্তু পৰিপাটিকৈ ৰখাও তেখে-
 তৰ এটা এবাব নোৱাৰা অভ্যাস আছিল। কিন্তু
 সেই বুলি আমাৰ দৰে লেতেৰা, বিশৃঙ্খল সাধাৰণ
 মানুহৰ জুপুৰিলৈও নহাকৈ নাছিল; আন কি এই
 নিচিনা ঘৰত মাজে সময়ে জা-জলপান নকৰাকৈও নাছিল।
 তেখেতে যাৰে ঘৰলৈ গৈছিল তাতেই খাবলৈ দিয়া
 বস্তু ৰংমনে খাই তৃপ্তিলাভ কৰিছিল। কেতিয়াবা
 কোনো বন্ধু-বান্ধৱৰ বা সহকৰ্মীৰ ঘৰত জ্বৰ-নৰিয়া,
 আনন্দ-উৎসৱ হলে সাত কাম পাছ কৰিও নিজে প্ৰায়ে

সহধর্মিনীক লগত লৈ উপস্থিত হৈছিল ; গোস্বামীদেৱে এইদৰে তেখেতসকলক আনন্দ দিয়াৰ উপৰিও নানা সজ পৰামৰ্শ দিছিল আৰু আৱশ্যক হলে নানা বিষয়ে সহায়ো কৰিছিল ।

গোস্বামীদেৱে চৰকাৰী কামকেই প্ৰধানকৈ ধৰিছিল

যদিও বন্ধু-বান্ধৱ আৰু জনসাধাৰণক

১৮ সদালাপ

নানা সজ পৰামৰ্শ দিয়াটো এটা

কৰ্ত্তব্যৰ ভিতৰত বুলি ধৰিছিল ; সেই কাৰণে তেখেত য'তে নাথাকক বন্ধু-বান্ধৱ আৰু আন লোকৰ সমাগম বহুতো হৈছিল । ইয়াৰ উপৰিও তেখেতে মাজে সময়ে সন্ধ্যাৰ পাচত সহধর্মিনী, কন্যা, ভতিজা আৰু দুই এজন অন্তৰঙ্গ বন্ধুৰ লগত একেলগে বহি নানা আলাপ আলোচনা কৰাত সময় অতিবাহিত কৰিছিল । এই আলাপত দেশৰ নানা হিতকৰ কামবোৰ আলোচনা হৈছিল । আলোচনাত তেখেতে সকলোকে স্বাধীনভাৱে তৰ্ক-বিতৰ্ক কৰিবলৈকে সুবিধা দিছিল ।

গোস্বামীদেৱে এটি অমূল্য পুথিৰ ভঁৰাল সদায় লগত

১৯ পুথিৰ ভঁৰাল আৰু ৰাখিছিল । তেখেতে নিতৌ এখন

পাণ্ডিত্য

দৈনিক ইংৰাজী কাকত, অসমীয়া,

বঙালী কাকত, ইংৰাজী, অসমীয়া, বঙালী উৎকৃষ্ট মহিলি পত্ৰিকা পঢ়িছিল। যেতিয়া যি ভাল গ্ৰন্থ প্ৰকাশ হোৱা সংবাদ পাইছিল, তেতিয়াই সেই কিতাপ অনাই তেখেতৰ পুথি ভঁৰালত ৰাখিছিল। কিতাপ তেখেতে প্ৰায়ে ৰাতি খাই উঠি পঢ়িছিল। কলেজৰ ছাত্ৰৰ দৰে এইদৰে নিতৌ পাঠৰ অভ্যাস ৰখাৰ ফলত তেখেতৰ জ্ঞান উত্তৰোত্তৰ বাঢ়ি গৈছিল। সেই কাৰণে যি কোনো পাণ্ডিত্য লগত আলাপ কৰাত গোস্বামীদেৱে নিজৰ পাণ্ডিত্য ফুটাই তুলিব পাৰিছিল। গোস্বামীদেৱৰ গভীৰ জ্ঞান দেখি বহুত বন্ধু-বান্ধৱে তেখেতৰ নামৰ পাচত বি-এ লিখিবলৈ পছন্দ কৰা নাছিল; পাচত গৱৰ্ণমেণ্টে তেখেতৰ কৰ্মদক্ষতাৰ পৰিচয় স্বৰূপ I. S. O. উপাধি দিয়াৰ পাচতহে I. S. O. লিখি সান্দুনা লাভ কৰে। কামৰূপৰ পৰা পাণ্ডিত্যমণ্ডলীয়ে তেখেতৰ পাণ্ডিত্যৰ অলঙ্কাৰস্বৰূপ “বিদ্যানিধি” উপাধি দি সম্ভাষণ লাভ কৰে।

গোস্বামীদেৱ এজন সুসাহিত্যিক পুৰুষ আছিল।

বাল্য কালৰপৰাই তেখেতে পোনতে

২০ সাহিত্য চৰ্চা

যৰত দমাকৰ লগত, পাচত সাময়িক

পত্ৰিকাবোৰত প্ৰয়ুক্ত লিখি সাহিত্যচৰ্চা কৰিবলৈ ধৰে।

সেই সময়ৰ “জোনাকী”, “উষা”, “আলোচনী”, “চেতনা”, “আসাম বান্ধৱ” আদিত তেখেতে বিবিধ প্ৰবন্ধ লিখিছিল। বি-এ পঢ়োঁতে তেখেতে “পানীপথ” নামৰ এখনি উপন্যাস, “পৰীক্ষা” নামৰ অমিতাক্ষৰ ছন্দৰ এখনি নাটক ৰচনা কৰিছিল। চাকৰি জীৱনত তেখেতে বহুতো চুটিগল্প, বৈষ্ণৱ ধৰ্ম্ম সঙ্ঘস্কীয় প্ৰবন্ধ লিখিছিল। ইয়াৰ উপৰি ভাৰতৰ বিখ্যাত ইংৰাজী পত্ৰিকাবোৰতো মাজে সময়ে স্ফুৰিত প্ৰবন্ধ দান কৰিছিল। শেষ জীৱনত তেখেত কামৰূপ অনুসন্ধান সমিতিৰ জৰ্ণেলৰ সম্পাদকৰ গুৰুত্বাৰো গ্ৰহণ কৰিব লগাত পৰিছিল। ইয়াৰ উপৰি তেখেতে প্ৰাচীন অসমীয়া কবিসকলৰ ভাল ভাল লিখা কথাও সংগ্ৰহ কৰিছিল। নৰ্মাল স্কুলত থাকোঁতে মনোবিজ্ঞানৰ ভাল পুথিৰ অভাৱ দেখি “শিক্ষা বিচাৰ” নামে আৰু প্ৰাক্টিচিং স্কুলত চলোৱা পদ্ধতিৰ “বহুশ্ৰেণীৰ শিক্ষা-প্ৰণালী” নামে শিক্ষাদান বিষয়ক পুথি লিখি প্ৰকাশ কৰিছিল। অসমীয়া ভাষাৰ পাঠ্যপুথিৰ অভাৱ দেখি তেখেতে কেইবাখনো পাঠ্যপুথি ৰচনা কৰিছিল। গোস্বামীদেৱৰ “গল্পাঞ্জলি”, “ময়না” আৰু “বাজিকৰ” আমাৰ ভাষাৰ আদৰ্শস্বৰূপ চুটি গল্পৰ পুথি তিনিখনো।

তেখেতে চাকৰী কালতেই প্ৰকাশ কৰিছিল। “চন্দ্ৰকান্ত অভিধান”ত বহুতো অসমীয়া শব্দ বাদ পৰা দেখি তেখেতে “কামৰূপীয় শব্দকোষ” নামৰ এখনি স্মৃহৎ অভিধান সংকলন কৰিবলৈও হাতত লৈছিল। এই অভিধান সংকলন কাৰ্য্যত আমি আৰু শ্ৰীযুত উমাকান্ত মিশ্ৰদেৱ নিযুক্ত হৈছিলোঁ; ইয়াৰ স্ববৰ্ণ আৰু ব্যঞ্জনবৰ্ণৰ কেৱল ‘গ’ আখৰলৈকে মাত্ৰ লিখা হৈছিল। “অতুল-কথামালা”ৰ সম্পাদন কাৰ্য্যও তেখেতৰ এটা অমূল্য দান।

গোস্বামীদেৱৰ প্ৰতিভা বহুমুখী আছিল; তেখেতে যি কামতে ধৰিছিল তাতেই তেখেত ২১ বহুমুখী প্ৰতিভা কৃতকাৰ্য্য হৈছিল। তেখেত সদায় নানা কামত আৱদ্ধ থাকিলেও আৰু আপুৰুগীয়া শিক্ষাৰ হেঁপাহ থকা স্বত্বেও তেখেতক সাক্ষাত কৰিবলৈ ঘোৱা ছাত্ৰ, শিক্ষক, চাকৰি বিচৰা মানুহ, বন্ধু-বান্ধৱ কোনো বিমুখ হোৱা নাছিল। তেখেত কেতিয়াবা গা ধুবলৈ ওলাওঁতেও কোনো মানুহ অহা শুনিলে গা নুধুই দেখা কৰিছিল। কেতিয়াবা ৫।৬ ঘণ্টা অফিচৰ কাম কৰি আহি ঘৰ সোমোওঁতেও যদি কোনো মানুহ উপস্থিত হয়, তেওঁকো সমিধান দিবলৈ আছকাল বোধ নকৰিছিল।

তেখেত আজীৱন শিক্ষাবিভাগত থাকিলেও তেখেতৰ পাণ্ডিত্য, নানা বিষয়ত জ্ঞান আৰু সৌজন্যতাৰ ফলত আন আন বিভাগৰ উপৰিস্থ কৰ্মচাৰী আৰু মাননীয় মন্ত্ৰী মহোদয়সকলৰ লগত তেখেতৰ সৎভাব আছিল। সেই কাৰণে দেশৰ বহুতো শিক্ষিত ডেকাক তেখেতে নিজ প্ৰভাৱেৰে নানা বিভাগৰ চাকৰিত নিযুক্ত কৰোৱাই নিবন্ধুৱাৰ সমস্যা আংশিক পৰিমাণে সমাধান কৰি দিছিল। এচেম্বলিৰ সভ্যসকলৰ লগত তেখেতৰ বিশেষ সদ্ভাৱ আছিল। তেখেতসকলৰ যাকে য'তে গোস্বামীদেৱে লগ পাইছিল তাকেই অতৰ অভিযোগবোৰৰ কথা ফঁহিয়াই কৈছিল; আনকি কোনো কোনো সভ্যক এচেম্বলিত প্ৰশ্ন কৰিবলৈ মাজে সময়ে প্ৰশ্নও লিখি দিছিল। গোস্বামীদেৱৰ চাৰিওফালে দৃষ্টি, গভীৰ জ্ঞান আৰু ব্যক্তিত্ব দেখি এইদৰে নানা বিষয়ে প্ৰায় সকলো সময়তে তেখেতক বহুতে বাতিব্যস্ত কৰি ৰাখিছিল। গোস্বামীদেৱে এইদৰে সদায় কামত আৱদ্ধ হৈ থাকিলেও তাৰে ভিতৰতেই দেশৰ শিক্ষাৰ উন্নতিৰ অৰ্থে নানা জনবপৰা পৰামৰ্শ লাভ কৰিবলৈও মাজে সময়ে লিখা-লিখি কৰি অতিবৃত্ত প্ৰৱণ কৰিছিল।

বহুমুখী প্রতিভা

তেখেতে এই অভাজন লিখকলৈ লিখা এখন চিঠিৰ নকল
ভুলত দিয়া হল—

নাৰায়ণপুৰ, চিলং

১০-৮-৩৪


শ্রীমান হৰিনাৰায়ণ,

*

*

*

প্ৰাইমাৰী শিক্ষাৰ বিষয়ে তোমাৰ যি কবলগীয়া
সংক্ষেপ কৰি লেখি জনাবা। (১) আমাৰ স্কুলবিলাকলৈ
ছাত্ৰ আৰু অভিভাবকৰ আগ্ৰহ নাই কিয় ? (২) শিক্ষাৰ
কি উন্নতি কৰিব পাৰি ? (৩) শিক্ষকসকলৰ দৰমহা
কিমান হোৱা উচিত ? (৪) দৰমহাৰ উপৰি তেওঁলোকক
কি কি সুবিধা লাগে ? (৫) বোৰ্ডৰ হাতৰপৰা প্ৰাইমাৰী
শিক্ষা কাৰ হাতলৈ নিব পাৰি ? তাৰ কৰ্তা কোন
হব লাগে ? (৬) পৰিদৰ্শন কেনে হব লাগে ? Matric
Third year Sub-Inspector হলে দৰমহা কিমান হব
লাগে ? ইত্যাদি কথা সোনকালে লিখিবা। ইতি—



গোস্বামীদেৱে প্ৰতিদিন ডাকত নানাবিষয়ৰ বহুতো
ব্যক্তিগত পত্ৰ পাইছিল আৰু ইমান
২২ সমিধান আৰু
প্ৰতিশোধ
কামৰ মাজতো প্ৰায় সকলো পত্ৰৰেই
তেখেতে উত্তৰ দিছিল। কেতিয়াবা

শাৰীৰিক অসুস্থতাৰ বাবে বহুত চিঠি গোট খালে নিজে
উত্তৰ দিয়াত বিলম্ব হ'ব পাৰে বুলি আনৰ হতুৱাই
উত্তৰ দিয়াইছিল; এনে সময়ৰ বেচিভাগ চিঠিৰ উত্তৰ
তেখেতৰ সহকৰ্মী হৈ থকা কালত আমি দিবলগীয়াত
পৰিছিলোঁ।

কোনো কোনো সময়ত আত্মীয়-স্বজনে পুত্ৰ বা
আত্মীয়ৰ বাবে চাকৰি নাপাই গালি বৰষি দিয়া পত্ৰও
তেখেতে পঢ়িব লগাত পৰিছিল। সুখৰ বিষয় এইবোৰ
পত্ৰ পঢ়াত তেখেতৰ মনৰ ভাব বিকৃত হোৱা নাছিল।
কোনো সময়ত চাকৰি নাপাই বা বদলি বিচাৰি নিৰাশ
হৈ কিছুমানে তেখেতক গালি শপনিও পাৰিছিল;
এইবোৰত তেখেত ক্ৰুদ্ধ নহৈ সুযোগ মতে সিবিলাকৰ
অভিলাষ পূৰ্ণ কৰিবলৈহে চেষ্টাত আছিল। এসময়ত
ডিপুটী ইন্সপেক্টৰ আৰু হেড্‌ মাষ্টৰসকলৰ সন্মিলনীত
চৰকাৰী চাকৰি নোপোৱা কৃতবিগ্ন ডেকা এজনৰ অশোভন

সমালোচনা তেখেতে নিজ কাণেও শুনিব লগা হৈছিল ; কিন্তু সেই বুলি তেখেত কষ্ট হৈ সেই ডেকাক চাকৰি পোৱাত সহায় নকৰি নাথাকিছিল । সকলোবে হিত-চিন্তা কৰা, হিত সাধা, হিত পৰামৰ্শ দিয়া আৰু অপকাৰীৰ উপকাৰ কৰি প্ৰতিশোধ লোৱাই গোস্বামীদেৱৰ জীৱনৰ ব্ৰত আছিল ।

গোস্বামীদেৱৰ সোঁহাতৰ দান বাওঁহাতে নাজানিছিল ।

২৩ দান

আন কি নিজৰ সহধৰ্মিনীয়ে নজনাকৈও বহুতো স্কুলীয়া ছাত্ৰক পঢ়াত তেখেতে সাহায্য কৰিছিল । দুই এজন আইন পঢ়া লোককো গোস্বামীদেৱে মাহিলী অৰ্থ-সাহায্য কৰি সন্তোষ লাভ কৰিছিল । এসময়ত তেখেতৰ পৰিবাৰৰ নৰিয়াৰ সময়ত নিজৰ অৰ্থকষ্ট হোৱা সত্ত্বেও তেখেতৰ দৰমহাৰ টকাবপৰা আইন পঢ়া পিতাকৰ শিষ্যপুত্ৰলৈ খৰচৰ টকা পঠাবলৈ আমাক আদেশ কৰিছিল । দান বিচাৰি যোৱা কোনো মানুহ তেখেতৰ ঘৰবপৰা বিমুখ হোৱা নাছিল ।

গোস্বামীদেৱে মানসিক কষ্ট পাইছিল বহুতো ;

২৪ মানসিক কষ্ট

তেখেতৰ সহধৰ্মিনী প্ৰায় চিৰবোগিনী ।

এসময়ত বেমাৰ বৰ টান হোৱাত

তেখেতক কলিকতালৈ নিয়ো চিকিৎসা কৰাব লগাত
পৰিছিল। তেখেতৰ এটি পুত্ৰ আছিল সিয়ো অকালতে
বিয়োগ হয়। তেখেতৰ বৰ কন্যাই এটি পুত্ৰ আৰু
এটি কন্যা বাখি অলপ বয়সতেই স্বৰ্গগামিনী হয়।

গোস্বামীদেৱেৰ পৰিভ্ৰমণৰ বেমাৰ পাতি চোৱা, দান-

দক্ষিণা দিয়া, নিজে ভালমতে খোৱা-খকা

২৫ মিতব্যয়িতা

আদি কৰিও পাচলৈ তেখেতে নিজৰ
অৱস্থা সচল কৰি তুলিছিল। গোস্বামীদেৱৰ এটা ভাল
অভ্যাস আছিল যে প্ৰতিদিন সন্ধ্যাৰ সময়ত ঘৰলৈ আহি
দিনৰ আয়-ব্যয়ৰ হিচাব টোকা বহীত লিখি ৰাখিছিল।
এই নীতি বন্ধা কৰাব ফলতেই বোধকৰো শেষলৈ
তেখেতে আৰ্থিক অৱস্থা চকুত লগা কৰি তুলিব পাৰিছিল।
তেখেতৰ নিজ আয়ৰে কামৰূপত ভালেখিনি মাটি কিনিছিল
আৰু উজনিৰ এখন চাহ বাগিচাৰ অংশীদাৰ হৈছিল।

আমাৰ সৌভাগ্যগুণে আমি এই কণজন্মা পুৰুষৰ

লগত এনে এটা যোগসূত্ৰত গঁথা

২৬ সামৰণি

গৈছিলোঁ, যে তেওঁৰ অন্তৰৰ চিনাকি
পাই নিজে বুদ্ধ হৈছিলোঁ। আৰু ধন্যবোধ কৰিছিলোঁ।
বিভিন্ন অন্তৰ গোস্বামীদেৱে শ্ৰম, বিগা আৰু বুদ্ধিৰে

চৰকাৰী কামৰ মাজেদিয়েই দেশৰ মানুহ গঢ়ি তোলা কথা সদায় মনত বাখিছিল; তেখেতৰ লোকসেৱা-ব্ৰত, জন শিক্ষাত উৎসাহ, জ্ঞান বিস্তাৰত আগ্ৰহ আৰু নানা লোকহিতকৰ কামলৈ স্বাভাৱিক অনুৰাগৰ কলত জন-সাধাৰণৰ লগত তেখেত ঘনিষ্ঠভাৱে মিলি গৈছিল। দৃঢ়চেতা, ধৰ্মপ্ৰাণ, সৰল, আড়ম্বৰহীন, অমায়িক গোস্বামী-দেৱৰ ব্যৱহাৰত সকলোৱেই আনন্দ পাইছিল। জনসাধাৰণৰ স্বাৰ্থকেই স্বকীয় স্বাৰ্থ বুলি বিশ্বাস কৰা, উপৰিস্থ কৰ্মচাৰীৰ প্ৰতি অনুগত অথচ স্তায় বুলি বুজা কথা দৃঢ়চিত্তে দৃষ্টি ধৰিবলৈ পৰাংমুখ নোহোৱা গোস্বামী-দেৱে নিজ কৰ্ত্তব্যত অবিচলিত থাকি শৃঙ্খলাভাৱে সকলো কাম সম্পাদন কৰিছিল। অনুষ্ঠানৰ প্ৰতি আনুগত্য, সৰল, শৃঙ্খলা বক্ষা কৰা আৰু অবিচলিতভাৱে কামত লাগি থকা স্বভাৱৰ গুণতেই গোস্বামীদেৱে চৰকাৰী চাকৰি আৰু জন-হিতকৰ অনুষ্ঠানবোৰত নিজৰ ব্যক্তিত্ব ফুটাই তুলিব পাৰিছিল। এনে পুৰুষ দেশে আৰু কেতিয়া লাভ কৰিব কৰ পৰা নাই।

—অন্ত—

আমাৰ প্ৰকাশিত গ্ৰন্থ আৰু লাইব্ৰেৰীৰ পুথিসমূহ

১। টলটলৰ গল্প...	১/০	২২। অৱলম্বন...	৫০
২। শিশু গান্ধী...	১/-	২৩। শকুন্তলা...	২/-
৩। পাঁচ বছৰীয়া পৰিকল্পনা	১/-	২৪। বিলাতৰ চিঠি...	১৫০
৪। বিলাতী হোজা...	৫০	২৫। দ্বৈত কামৰূপ কায়স্থ	
৫। এছিয়া জোনালী প্ৰশ্ন...	৫০	২৬। সমাজৰ ইতিবৃত্ত...	৬/-
৬। পুইত পৰৱৰ্তী অৱস্থা	৫০	২৭। অসমীয়া কথা সাহিত্য	
৭। অকৰ্মৰ লাম্বু...	৫০	(পূৰ্বৰ ভাগ)...	২/-
৮। প্ৰতিমাৰ নানা দিশ...	১০/০	২৮। দণ্ডৰতাৰ...	১/-
৯। সৰ্বজনীন...	১৫০	২৯। ভজাল সোণ...	১৫০
১০। মোহন...	১৫০	৩০। ধোঁৱা...	১/-
১১। আৰ্য্য বাই...	১৫০	৩১। ব্ৰহ্মদেশৰ সাধু...	১৫০
১২। ভাৰত ভ্ৰমণ...	২/-	৩২। কণিকা...	৫৫০
১৩। পৰি কুঁৱৰীৰ দেশ...	৫৫০	৩৩। ববিনচন কুঁহু...	১৫০
১৪। ফল-কন্ডা...	১৫০	৩৪। মো-মহাভাৰত...	৪/-
১৫। কৈলাসৰ সাধু...	১/-	৩৫। নাইটিংগেল...	৫০
১৬। এই যুগৰ সাহিত্য...	৫৫০	৩৬। অসম সতী...	১৫০
১৭। চিত্ৰ দৰ্শন...	৩/-	৩৭। আলাদিনৰ আচৰিত	
১৮। গৃহ কথা...	১০/০	চাকি...	৫৫০
১৯। কবিতা...	১০/০	৩৮। পঞ্জাবৰ সাধু...	৫০
২০। শব্দচক্ৰ...	১/০	৩৯। আলিবাৰা আৰু হুকুৰি	
২১। ম্যান ইন্ ইণ্ডিয়া...	৫৫০	ডকাইত...	৫৫০
		৪০। বিজ্ঞানৰ বিজয় কাহিনী...	২/-

দত্ত বকৰা এণ্ড কোং

হেড অফিচ :

নলবাৰী : অসম

ব্ৰাঞ্চ অফিচ :

কলেজ হোষ্টেল ৰোড

গুৱাহাটী : অসম